



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

சனிக்கிழமை 14-12-2024

மாநிலங்களவை வரலாற்றில்..

1952ஆம் ஆண்டு மாநிலங்களவை உருவாக்கப்பட்டதில் இருந்து அவைத் தலைவருக்கு எதிராகத் தீர்மானம் கொண்டு வரப்பட்டுத் தலைவர் முதல் முறையாக மாநிலங்களவைத் தலைவர் - துணைக் குடியரசுத் தலைவர் ஜெகதீப் தன்கருக்கு எதிராக எதிர்க்கட்சிகள் இணைந்து, 'நம்பிக்கை இல்லாத தீர்மானம்' கொண்டுவர நோட்டீஸ் கொடுத்துள்ளார்கள். மாநிலங்களவைச் செயலாளர் பி.சி.மோடியிடம் இந்த நோட்டீஸ் தரப்பட்டுள்ளது. (எங்கேயும் 'மோடி' தான்!)

காங்கிரஸ், திராவிட முன்னேற்றக் கழகம், திரிணாமுல் காங்கிரஸ், ஆம் ஆத்மி, சிவசேனா (உத்தவ்), ராஷ்டிரிய ஜனதா தளம், சமாஜ்வாடி, ஜார்கண்ட் முக்தி மோர்ச்சா உள்ளிட்ட கட்சிகளின் சார்பில் 60க்கும் மேற்பட்ட மாநிலங்களவை உறுப்பினர்கள் சார்பில் இந்த நோட்டீஸ் தரப்பட்டுள்ளது. இந்திய அரசியலமைப்புச் சட்டப் பிரிவு 67 (1) படி இந்த நோட்டீஸ் தரப்பட்டுள்ளது. உறுப்பினர்களின் பேசும் உரிமையை 11 நாட்களாக தொடர்ந்து பறிக்கிறார் தன்கர் என்பதே எதிர்க்கட்சிகளின் முக்கிய கோபத்துக்குக் காரணம்.

பெரும்பான்மை உறுப்பினர்களின் ஆதரவுடன் நிறைவேற்றப்படும் தீர்மானத்தின் மூலமாக துணைக் குடியரசுத் தலைவரைப் பதவி நீக்கம் செய்யமுடியும். தீர்மானம் கொண்டுவர குறைந்தபட்சம் 50 உறுப்பினர்களின் ஆதரவு தேவை. இப்போது 60 உறுப்பினர்கள் கையெழுத்திட்டு நோட்டீஸ் கொடுத்துள்ளார்கள்.

1954, 1966, 1987 ஆகிய ஆண்டுகளில் மக்களவைத் தலைவருக்கு எதிராக பதவி நீக்கத் தீர்மானங்கள் கொண்டு வரப்பட்டுள்ளன. ஆனால் முதன்முதலாக மாநிலங்களவைத் தலைவருக்கு எதிராக இப்போதுதான் நோட்டீஸ் முதன்முறையாகத் தரப்பட்டுள்ளது. இதற்குக் காரணம், தன்கரின் நடவடிக்கைகள்தான்.

அதானி விவகாரம் குறித்து அவையில் பேசுவதற்கு எதிர்க்கட்சிகள் கொடுத்த நோட்டீஸ் எதையும் அவைத்தலைவர் தன்கர் ஏற்கவில்லை. மணிப்பூர், சம்பல் விவகாரங்களையும் பேச அனுமதிக்கவில்லை. அதனால்தான் அவருக்கு எதிராகவே நோட்டீஸ் வந்துவிட்டது. எதிர்க்கட்சி உறுப்பினர்களைப் பேச அனுமதிப்பது இல்லை, அனுமதித்தாலும் தேவையில்லாமல் குறுக்கிடுவது, குறுக்கிட்டு நேரத்தை இழுப்பது, அரசியல் பிரச்சினைகளைக் கிளப்பி எதிர்க்கட்சிகளைப் பேசவிடாமல் தடுப்பது போன்ற செயல்களை அவைத்தலைவர் தன்கர் செய்வதாக எதிர்க்கட்சிகள் குற்றம் சாட்டுகின்றன.

எதிர்க்கட்சித் தலைவரான மல்லிகார்ஜுன் கார்கே பேசும் போது ஒலிவாங்கியை அணைப்பதும் நடந்துள்ளது. சில எம்.பி.க்களின் தனிப்பட்ட வாழ்க்கை குறித்தும் அவையில் தன்கர் பேசியதாக குற்றம் சாட்டப்படுகிறது.

அகில இந்திய காங்கிரஸ் தலைவர் மல்லிகார்ஜுன் கார்கே 'இதுதொடர்பாகத் தெரிவித்துள்ள கருத்துகள், மாநிலங்களவை எப்படி நடக்கிறது' என்பதை எடுத்துக் காட்டுவதாக அமைந்துள்ளது.

“மாநிலங்களவைத் தலைவர் ஜெகதீப் தன்கரின் பாகுபாடான நடத்தையே அவருக்கு எதிராக நாயக்கம் நம்பிக்கையில்லாத தீர்மான நோட்டீஸ் கொடுக்கக் காரணம் ஆகும். பா.ஜ.க. அரசின் செய்தித் தொடர்பானரைப் போல அவர் நடந்து கொள்கிறார். யாரையும் பேச அனுமதிக்க மறுக்கிறார். அனுபவமிக்க உறுப்பினர்களுக்கும் தனது விருப்பம் போல அறிவுரை சொல்கிறார். மாநிலங்கள் அவையில் பல இடையூறுகளுக்கு அவரே காரணம். பதவிக்குரிய கண்ணியத்தோடு அவர் நடந்து கொள்ளவில்லை. மாநிலங்களவையின் விதிமுறைகளை அவர் மதிப்பது இல்லை. அரசியல் உள்நோக்கத்துடன் அவர் செயல்படுகிறார். தன்கரின் பாரபட்சமான நடவடிக்கை காரணமாக அவருக்கு எதிராக நம்பிக்கை இல்லாத தீர்மானம் கொண்டுவருவதைத் தவிர எங்களுக்கு வேறு வழியில்லை. அவரது நடவடிக்கை, அவையின் விதிகளுக்குப் புறம்பானது மட்டுமல்ல; இந்திய மக்களுக்கும் இந்திய அரசியலமைப்புச் சட்டத்துக்கும் விரோதமானது” என்று மல்லிகார்ஜுன் கார்கே சொல்லி இருக்கிறார்.

வழக்கம் போல இதனைத் திசை திருப்பப் பார்க்கிறது பா.ஜ.க. தன்கர் மீதான குற்றச்சாட்டுக்கு நேரடியாக பதில் சொல்லத் தெரியாத பா.ஜ.க., 'காங்கிரஸ் கட்சிக்கும் - தொழிலதிபர் ஜார்ஜ் சோரனாக்கும் தொடர்பு' என்ற புதுப்பிரச்சினையைக் கிளப்பி திசை திருப்பப் பார்க்கிறது.

“மாநிலங்களவைத் தலைவர் ஜெகதீப் தன்கரின் நற்பெயருக்கு களங்கம் விளைவிப்பதோடு, அவர் சார்ந்த ஜாட் சமூகத்தையும் அவமதிக்கிறது காங்கிரஸ். எளிமையான விவசாயக் குடும்பத்தில் இருந்து வந்தவரான தன்கரின் நற்பெயருக்குக் களங்கம் விளைவித்து அவரை நீக்க முயற்சிக்கிறது” என்று பா.ஜ.க. செய்தித் தொடர்பாளர் சம்பித் பத்ரா சொல்லி இருக்கிறார்.

தன்கரை விமர்சிப்பது என்பது அவர் மாநிலங்களவைத் தலைவராக இருப்பதால்தான். அவர் விவசாயி என்பதற்காகவோ, அவர் சமூகத்துக்காகவோ அல்ல. அவர் விவசாயியாக இருப்பது அல்ல இங்கு பிரச்சினை. எளிமையான விவசாயக் குடும்பத்தில் பிறந்தவராகச் சொல்லப்படும் தன்கர், இப்படி நடந்து கொள்ளாமா என்பதுதான் கேள்வி.

மாநிலங்களவையில் விவசாயிகள் பிரச்சினை குறித்து விவாதிக்கக் கோரி தாக்கல் செய்யப்பட்ட ஒத்திவைப்பு நோட்டீஸை மறுத்தவர் 'விவசாயி மகனான்' அவைத்தலைவர் தன்கர்தான். 'வெற்று முழக்கங்கள் எழுப்புவதாலும், முதலைக் கண்ணீர் வடிப்பதாலும் விவசாயிகளுக்குச் சேவையாற்ற முடியாது' என்று உறுப்பினர்களைப் பார்த்துச் சொன்னார் தன்கர். 'நீங்கள் அரசியலாக்கிறீர்கள்' என்று எதிர்க்கட்சி உறுப்பினர்கள் அப்போதே குற்றம் சாட்டினார்கள்.

மாநிலங்களவையில் டிசம்பர் 3 ஆம் தேதியன்று அவை கூடியதும் விதி எண் 267 இன் கீழ் பல்வேறு விவகாரங்கள் குறித்து விவாதம் கோரி 42 நோட்டீஸ்கள் அவைத்தலைவர் தன்கர் முன் கொடுக்கப்பட்டன. 42 நோட்டீஸ்களையும் தன்கர் நிராகரித்தார். 'அவை அலுவல்களுக்கு இடையூறு ஏற்படுத்தும் ஆயுதமாக இந்த நோட்டீஸ்களை பயன்படுத்தக் கூடாது' என்று தன்கர் சொன்னார்.

'கடந்த 25 ஆண்டுகளில் இவ்வளவு அதிகமான நோட்டீஸ்கள் தரப்பட்டது இதுவே முதல் முறை' என்று தன்கர் சொன்னார். கடந்த 75 ஆண்டுகளில் முதன்முறையாக மாநிலங்களவைத் தலைவருக்கு எதிராகவும் நோட்டீஸ் தரப்பட்டுள்ளதும் இதுவே முதல் முறையாகும். இது நாடாளுமன்ற ஜனநாயகம் எந்த அளவுக்கு மிக மோசமாக பா.ஜ.க. தலைமையில் நடத்தப்படுகிறது என்பதற்கு எடுத்துக்காட்டுகள் அல்லவா?



முதலமைச்சர் மு.க.ஸ்டாலின் அவர்களிடம் நேற்று (13.12.2024) தலைமைச் செயலகத்தில், ஃபெஞ்சல் புயலால் பாதிக்கப்பட்டவர்களுக்கு நிவாரண உதவிகளை வழங்குவதற்காக முதலமைச்சரின் பொது நிவாரண நிதிக்கு - துணை முதலமைச்சர், அமைச்சர் பெருமக்கள், சட்டப்பேரவை துணைத் தலைவர், அரசு தலைமைக் கொறடா, திராவிட முன்னேற்றக் கழக சட்டமன்ற உறுப்பினர்கள் ஆகியோரது ஒரு மாத ஊதியமான 1 கோடியே 30 இலட்சத்து 19 ஆயிரத்து 750 ரூபாய்க்கான வங்கி வரைவோலைகள்/காசோலைகளை, திராவிட முன்னேற்றக் கழகத்தின் பொதுச் செயலாளரும், நீர்வளத்துறை அமைச்சருமான துரைமுருகன் அவர்கள் வழங்கினார். உடன் அரசு தலைமைக் கொறடா கா.ராமச்சந்திரன் உள்ளார்.

ஃபெஞ்சல் புயல்: பாதிக்கப்பட்டவர்களின் நிவாரண உதவிகளுக்கு

துணை முதல்வர் - அமைச்சர்கள் - கழக எம்.எல்.ஏ.க்கள் - ஒரு மாத ஊதியம்!

1 கோடியே 30 இலட்சத்து 19 ஆயிரத்து 750 ரூபாய்க்கான காசோலைகளை முதல்வர் மு.க.ஸ்டாலினிடம் - அமைச்சர் துரைமுருகன் வழங்கினார்!

சென்னை, டிச. 14 - ஃபெஞ்சல் புயலால் பாதிக்கப்பட்டவர்களுக்கு நிவாரண உதவிகளுக்கு துணை முதலமைச்சர், அமைச்சர் பெருமக்கள், சட்டப்பேரவை துணைத் தலைவர், அரசு தலைமைக் கொறடா, திராவிட முன்னேற்றக் கழக சட்டமன்ற உறுப்பினர்கள் ஆகியோரது ஒரு மாத ஊதியமான 1 கோடியே 30 இலட்சத்து 19 ஆயிரத்து 750 ரூபாய்க்கான வங்கி வரைவோலைகள்/காசோலைகளை தமிழ்நாடு முதலமைச்சர் மு.க.ஸ்டாலின் அவர்களிடம், நீர்வளத் துறை அமைச்சர் துரைமுருகன் அவர்கள் வழங்கினார்.

தமிழ்நாடு முதலமைச்சர் மு.க.ஸ்டாலின் அவர்களிடம் நேற்று (13.12.2024) தலைமைச் செயலகத்தில், ஃபெஞ்சல் புயலால் பாதிக்கப்பட்டவர்களுக்கு நிவாரண உதவிகளை வழங்குவதற்காக முதலமைச்சரின் பொது நிவாரண நிதிக்கு துணை முதலமைச்சர், அமைச்சர் பெருமக்கள், சட்டப்பேரவை துணைத்தலைவர், அரசு தலைமைக் கொறடா, திராவிட முன்னேற்றக் கழக சட்டமன்ற உறுப்பினர்கள் ஆகியோரது ஒரு மாத ஊதியத்தை ஃபெஞ்சல் புயலால் பாதிக்கப்பட்ட மக்களுக்கு உதவி சத்து 19 ஆயிரத்து 750 ரூபாய்க்கான வங்கி வரைவோலைகள்/காசோலைகளை, திராவிட முன்னேற்றக் கழகத்தின் பொதுச் செயலாளரும், நீர்வளத்துறை அமைச்சருமான துரைமுருகன் அவர்கள் வழங்கினார்.

புதுடெல்லியில் உள்துறை அமைச்சர் அமித்ஷா வழங்கினார்!

தமிழ்நாட்டில் கூட்டுறவு வங்கிகளுக்கு 5 விருதுகள்!

முதல்வர் மு.க.ஸ்டாலினிடம் காண்பித்து - அமைச்சர் கே.ஆர்.பெரியகருப்பன் வாழ்த்துப் பெற்றார்!

சென்னை, டிச. 14 - முதலமைச்சர் மு.க.ஸ்டாலின் அவர்களிடம் நேற்று (13.12.2024) தலைமைச் செயலகத்தில், கூட்டுறவுத் துறை அமைச்சர் கே.ஆர். பெரியகருப்பன் அவர்கள், புதுதில்லியில் நடைபெற்ற மாநில கூட்டுறவு வங்கிகளின் தேசிய இணையத்தின் விருதுகள் வழங்கும் விழாவில், தமிழ்நாட்டின் கூட்டுறவு வங்கிகளுக்கு வழங்கப்பட்ட விருதுகளை காண்பித்து வாழ்த்துப் பெற்றார்.

மாநில கூட்டுறவு வங்கிகளின் தேசிய இணையம் (NAFSCOB), மாநில மற்றும் மத்திய கூட்டுறவு வங்கிகளின் செயல்பாடுகளை எளிதாக்குவதற்கும், குறிப்பாக கூட்டுறவு கடன்களை மேம்படுத்துவதற்கும் 19.5.1964 அன்று நிறுவப்பட்டது. இந்த இணையத்தில் இந்தியாவில் உள்ள அனைத்து மாநில கூட்டுறவு வங்கிகளும் உறுப்பினர்களாக உள்ளன.

இந்த தேசிய இணையம் ஒவ்வொரு ஆண்டும் கூட்டுறவு

அமைப்புகளின் கீழ் சிறப்பாக செயல்படும், தலைமை வங்கி, மாவட்ட மத்திய வங்கி, கூட்டுறவு கடன் சங்கங்கள் என செயல்படும் மூன்றாண்டு கூட்டுறவு வங்கிகள் மற்றும் தலைமை வங்கியின் கீழ் செயல்படும் தொடக்கக் கூட்டுறவு கடன் சங்கங்கள் என இரண்டாண்டு முறையில் செயல்படும் கூட்டுறவு வங்கிகளுக்கு விருதுகளை வழங்கி வருகிறது.

இந்த அமைப்பு 1964 ஆம் ஆண்டு தொடங்கப்பட்டு 60 ஆண்டுகளைக் கடந்து வைரவிழா கொண்டாடும் தருணத்தில் விருது வழங்கும் விழாவினை 26.11.2023 அன்று புதுதில்லியில் நடத்தியது. 2022-23 மற்றும் 2023-24 ஆண்டுகளில் சிறப்பாக செயல்பட்ட வங்கிகளுக்கு விருதுகள் வழங்கப்பட்டது.

இந்த வைர விழா கொண்டாட்டத்தின் ஒரு பகுதியாக நடைபெற்ற விருது வழங்கும் விழாவில், விருதினை ஒன்றிய உள்துறை மற்றும் கூட்டுறவுத் துறை அமைச்சர் அமித்

ஷா வழங்கி, தமிழ்நாடு கூட்டுறவு வங்கிகளுக்கு வழங்கப்பட்ட ஐந்து விருதுகளை கூட்டுறவுத்துறை அமைச்சர் கே.ஆர்.பெரியகருப்பன் பெற்றுக்கொண்டார்.

இவ்விழாவில் தமிழ்நாடு கூட்டுறவு வங்கிகளுக்கு வழங்கப்பட்ட ஐந்து விருதுகளின் விவரங்கள்:

தமிழ்நாடு மாநிலத்தலைமைக் கூட்டுறவு வங்கியின் நிதியுதவியுடன் நடத்தப்பட்டு வரும் விவசாயக் கூட்டுறவு பணியாளர் பயிற்சி நிலையத்திற்கு 2023-24ஆம் ஆண்டில் இந்திய அளவில் சிறந்த பயிற்சி நிலையமாக தேர்வு செய்யப்பட்டு முதல் பரிசு வழங்கப்பட்டது.

மூன்றாண்டு கூட்டுறவு கடன் கட்டமைப்பில் 2022-23ஆம் ஆண்டில் ஒட்டுமொத்த சிறந்த செயல்பாட்டிற்கான மூன்றாம் பரிசு தமிழ்நாடு மாநிலத் தலைமைக் கூட்டுறவு வங்கிக்கு வழங்கப்பட்டது.

குறுகிய கால கூட்டுறவு கடன் கட்டமைப்பில் 100 ஆண்டுகளுக்கும் மேலாக சிறந்த வங்கிச் சேவையினை வழங்கி வருவதற்காக தமிழ்நாடு மாநிலத் தலைமைக் கூட்டுறவு வங்கிக்கு சிறப்பு பரிசு வழங்கப்பட்டது.

மதுரை மாவட்டத்திலுள்ள பூண்டி தொடக்க வேளாண்மைக் கூட்டுறவு கடன் சங்கத்திற்கு 2022-23ஆம் ஆண்டில் சிறந்த செயல்பாட்டிற்கான மூன்றாம் பரிசு வழங்கப்பட்டது.

இந்நிகழ்வின் போது, கூட்டுறவு, உணவு மற்றும் நுகர்வோர் பாதுகாப்புத்துறை கூடுதல் தலைமைச் செயலாளர் டாக்டர் ஜெ.ராதாகிருஷ்ணன், கூட்டுறவு சங்கங்களின் பதிவாளர் டாக்டர். ந.சுப்பையன் மற்றும் கூட்டுறவுத் துறை உயர் அலுவலர்கள் உடனிருந்தனர்.

மாநிலங்களவை - நாள் முழுவதும் ஒத்திவைப்பு!

எதிர்க்கட்சி உறுப்பினர்களை பேசவிடாமல் தடுத்து பா.ஜ.க. வினர் கூச்சல்!

புதுடெல்லி, டிச. 14 - மாநிலங்களவையில், எதிர்க்கட்சி உறுப்பினர்களை பேசவிடாமல் தடுத்து பா.ஜ.க.வினர் கூச்சல் குழப்பம் செய்தனர். இதனால் மாநிலங்களவை நாள் முழுவதும் ஒத்திவைக்கப்பட்டது. அதானி ஊழல், மணிப்பூர் வன்முறை, விவசாயிகள் போராட்டம் குறித்து நாடாளுமன்றத்தில் விவாதம்

நடத்த வேண்டும் என எதிர்க்கட்சிகள் தொடர்ந்து வலியுறுத்தி வருகின்றன. நாடாளுமன்ற கூட்டத்தொடர் தொடங்கியது முதல், இந்த கோரிக்கையை வலியுறுத்தி வருகின்றனர். ஆனால், விவாதம் நடத்த அனுமதி மறுக்கப்பட்டு, அவை நடவடிக்கைகள் தொடர்ந்து ஒத்திவைக்கப்படுகிறது.

இந்நிலையில், மாநிலங்

ளவை நேற்று கூடியதும் முக்கிய பிரச்சினைகள் மீதான நோட்டீஸ் மீது விவாதம் நடத்த அனுமதிக்க வேண்டும் என எதிர்க்கட்சி உறுப்பினர்கள் வலியுறுத்தினர். ஆனால், அவைத் தலைவர் ஜெகதீப் தன்கர் அனுமதி மறுத்துவிட்டார்.

விவசாயிகள் பிரச்சினை மல்லிகார்ஜுன் கார்கே பேச முயன்றபோது,

பா.ஜ.க. உறுப்பினர்கள் கோஷங்களை எழுப்பி கூச்சல் குழப்பம் செய்தனர். மாநிலங்களவைத் தலைவர், தன்னையும், எதிர்க்கட்சி உறுப்பினர்களையும் அவமதிப்பதாக மல்லிகார்ஜுன் கார்கே குற்றஞ்சாட்டினார்.

திருச்சி சிவா பேச அனுமதி மறுப்பு!

மாநிலங்களவை தி.மு.க. குழுத் தலைவர் திருச்சி சிவா

பேச முயன்றபோதும் அனுமதி மறுக்கப்பட்டது

விதிமுறைகளுக்கு எதிராக பா.ஜ.க. எம்.பி.க்கள் செயல்படுவதாக திருச்சி சிவா குற்றஞ்சாட்டினார்.

பாஜகவினர் எழுந்து நின்றாலே அவர்களுக்கு பேச அனுமதி வழங்கப்படுகிறது ஆனால், எதிர்க்கட்சியினர் நோட்டீஸ் கொடுத்தால் கூட அனுமதி மறுக்கப்படுவதாக குற்றஞ்சாட்டினார். எதிர்க்கட்சி உறுப்பினர்கள் பேசமுற்படும்போதெல்லாம் பா.ஜ.க. உறுப்பினர்கள் கோஷங்களை எழுப்பி கூச்சல் குழப்பம் செய்ததால் மாநிலங்களவை நாள் முழுவதும் ஒத்திவைக்கப்பட்டது.